

किति धरसिल तरि अबोला ग ।

बाई, तुझा स्वभाव नाही हा भला ॥ धृ. ॥

श्रीमूळपीठनायके । कैवल्यसुखदायके

माझी विनंती आयके ।

तू बाप, माउली, गुरू । मी लेंकरूं । नको दुर करूं ।

तुझा पुराणीं बहु गलबला ग । बाई. ॥ १ ॥

मला जन्ममरण लाविलें । त्वां दारोदारि फिरविलें ।

नाहीं क्षणभर सुख दाविलें ।

आतां प्रसादफळ दे करीं । करुणा करीं । बोल झडकरीं ।

मीं देह तुला विकला ग ॥ बाई. ॥ २ ॥

मजविषयीं विश्वंभरे । मुखिं धरले मुग-हरभरे ।

तरि वाटति हरिहर बरे ।

बोलती उघड । तारिती दगड । देति फळ रगड ।

तू देसि न कण-टरफला ग ॥ बाई. ॥ ३ ॥

माय, ठेवुं नको राग पोटांत । तुझ्या अमृतरस ओठांत ।

कळसूत्र कळा बोटांत ।

धरूं नको ओढ । अबोला सोड । बोल मसि गोड ।

फोड मोत्याचा जोड शिंपला ॥ बाई. ॥ ४ ॥

मी अनाथ दिन दुर्बळ । दिनदयाळ तूं केवळ ।

तुला येउं दे माझी कळकळ ।

बुडतों डोहांत । चाललों वहात । काढ, दे हात ।

तुझ्या वंदितों मी पाउला ॥ बाई. ॥ ५ ॥

मी असुनी नर अधम । जगिं केलेंस पुरुषोत्तम ।

म्हणे विष्णुदास उत्तम ।

रेणुके माय । दाखवी पाय । पहासी काय ।

पुढें कथा भाग संपला ग ॥ बाई. ॥ ६ ॥